

दिनांक: 30.09.2022

समय : 09:00 ए.एम.

प्रादेशिक समाचार
आकाशवाणी जयपुर-अजमेर से

- प्रधानमंत्री नरेन्द्र मोदी आज गुजरात के अम्बाजी में सात हजार दो सौ करोड़ रुपये से अधिक की परियोजनाओं का शुभारंभ करेंगे-प्रधानमंत्री का आबूरोड पहुंचने का भी कार्यक्रम।
- कांग्रेस के संगठन महासचिव केसी वेणुगोपाल ने कहा-पार्टी प्रमुख सोनिया गांधी राजस्थान के मुख्यमंत्री के बारे में फैसला करेंगी।
- राज्यपाल कलराज मिश्र ने प्रदेश के आठ विश्वविद्यालयों में कुलपतियों की नियुक्ति की।
- राजस्थान अध्यापक पात्रता परीक्षा-रीट 2022 का परिणाम घोषित।

.....

प्रधानमंत्री नरेन्द्र मोदी आज गुजरात में गांधीनगर स्टेशन से गांधीनगर-मुंबई वंदेभारत एक्सप्रेस को झंडी दिखाकर रवाना करेंगे। श्री मोदी अहमदाबाद मेट्रो रेल परियोजना का भी उद्घाटन करेंगे। उसके बाद शाम को श्री मोदी गुजरात के अम्बाजी में सात हजार दो सौ करोड़ रुपये से अधिक लागत की परियोजनाओं का शिलान्यास और लोकार्पण करेंगे। वे अम्बा जी मंदिर में दर्शन और पूजा करेंगे। उसके बाद प्रधानमंत्री गब्बर तीर्थ में महाआरती में भाग लेंगे। प्रधानमंत्री अम्बाजी से मुख्यमंत्री गौवंश पोषण योजना का भी शुभारंभ करेंगे। अम्बाजी में कार्यक्रम के बाद वे आबूरोड पहुंचेंगे और मानपुर हवाई पट्टी से अहमदाबाद के लिए रवाना होंगे। प्रधानमंत्री का राजस्थान की सीमा में प्रवेश करने से लेकर मानपुर हवाई पट्टी तक भव्य स्वागत किया जायेगा। श्री मोदी हवाई पट्टी पर प्रदेश पदाधिकारियों तथा स्थानीय सांसद और विधायकों से मिलेंगे। इससे पहले कल प्रधानमंत्री ने कल रात अहमदाबाद में नवरात्रि महोत्सव में भाग लिया। उन्होंने मां अम्बा की महाआरती भी की।

.....

प्रधानमंत्री नरेन्द्र मोदी ने कल अहमदाबाद में 36वें राष्ट्रीय खेलों का उद्घाटन किया। प्रधानमंत्री ने सभी खिलाड़ियों को शुभकामनाएं दीं और कहा कि राष्ट्रीय खेलों का यह मंच खिलाड़ियों के लिए एक लॉन्चिंग पैड का काम करेगा। उन्होंने कहा कि जब आयोजन इतना अद्भुत और अद्वितीय हो तो उसकी ऊर्जा असाधारण ही होगी।

.....

राष्ट्रीय खेल गुजरात में पहली बार आयोजित किये जा रहे हैं। इन खेलों में 28 राज्यों और 8 केंद्र शासित प्रदेशों के साठ हजार से अधिक खिलाड़ी भाग ले रहे हैं। देश में यह सबसे बड़ा खेल आयोजन है। ये खेल छह शहरों के 15 स्थानों पर आयोजित किए जाएंगे और 12 अक्टूबर को सम्पन्न होंगे।

.....

राष्ट्रपति द्रौपदी मुर्मू आज नई दिल्ली में 68वें राष्ट्रीय फिल्म पुरस्कार प्रदान करेंगी। वर्ष 2020 के लिए दादासाहेब फाल्के पुरस्कार जानी-मानी अभिनेत्री आशा पारेख को भारतीय सिनेमा में उनके अद्वितीय योगदान के लिए दिया जाएगा। श्रेष्ठ फीचर फिल्म पुरस्कार तमिल फिल्म सूराराइ पोद्दूरु को प्रदान किया जाएगा।

.....

केन्द्र सरकार ने कारों में अनिवार्य रूप से छह एयर बैग रखने का प्रस्ताव अगले साल एक अक्टूबर तक स्थगित कर दिया है। सड़क परिवहन और राजमार्ग मंत्री नितिन गडकरी ने कहा कि यह फैसला ऑटो उद्योग में महसूस की जा रही वैश्विक आपूर्ति में कमी आने के बाद किया गया है। ऑटो उद्योग इसके कारण चुनौतियों का सामना कर रहा है। उन्होंने कहा कि मोटर वाहन में यात्रा करने वाले लोगों की सुरक्षा सर्वोपरि है।

राज्य में चल रहे राजनीतिक घटनाक्रम के बीच कांग्रेस के संगठन महासचिव केसी वेणुगोपाल ने कहा है कि पार्टी प्रमुख सोनिया गांधी अगले एक-दो दिन में राजस्थान के मुख्यमंत्री के बारे में फैसला करेंगी। इससे पहले, मुख्यमंत्री अशोक गहलोत ने कल नई दिल्ली में श्रीमती गांधी से मुलाकात की और जयपुर में कांग्रेस विधायक दल की बैठक नहीं हो पाने की घटना के लिए उनसे माफी मांगी। उन्होंने कहा कि वह अब अध्यक्ष पद का चुनाव नहीं लड़ेंगे। श्री गहलोत ने यह भी कहा कि उनके मुख्यमंत्री पद पर बने रहने के बारे में फैसला पार्टी प्रमुख करेंगी।

उधर, पूर्व उपमुख्यमंत्री सचिन पायलट ने भी कल देर शाम नई दिल्ली में कांग्रेस प्रमुख सोनिया गांधी से मुलाकात की। मुलाकात के बाद श्री पायलट ने पत्रकारों को बताया कि उन्होंने सोनिया गांधी से इत्मीनान से बात की है। उन्होंने कहा कि 2023 का विधानसभा का चुनाव भी सब मिलकर लड़ेंगे और दोबारा राजस्थान में कांग्रेस की सरकार बनाएंगे।

राज्यपाल और कुलाधिपति कलराज मिश्र ने आठ विश्वविद्यालयों में कुलपतियों की नियुक्ति की है। डॉ. अभय कुमार व्यास को कोटा के कृषि विश्वविद्यालय, प्रोफेसर बगदाराम चौधरी को जोधपुर के कृषि विश्वविद्यालय, डॉ. अरूण कुमार को बीकानेर के स्वामी केशवानंद राजस्थान कृषि विश्वविद्यालय, प्रोफेसर रामसेवक दुबे को जयपुर के जगद्गुरु रामानन्दाचार्य राजस्थान संस्कृत विश्वविद्यालय, डॉ. अजीत कुमार को उदयपुर के महाराणा प्रताप कृषि और प्रौद्योगिकी विश्वविद्यालय, प्रोफेसर प्रदीप कुमार प्रजापति को जोधपुर के डॉ. सर्वपल्ली राधाकृष्णन राजस्थान आयुर्वेद विश्वविद्यालय, प्रोफेसर कैलाश सोढाणी को कोटा के वर्धमान महावीर खुला विश्वविद्यालय और डॉ. बलराज सिंह को जोबनेर के श्री कर्ण नरेन्द्र कृषि विश्वविद्यालय का कुलपति नियुक्त किया है। ये सभी नियुक्तियां तीन साल अथवा सत्तर वर्ष की आयु प्राप्त करने तक के लिए की गई हैं।

सीमा सुरक्षा बल-बीएसएफ पर्यावरण संरक्षण के लिए लगातार काम कर रही है। इस मुहिम के तहत बीएसएफ की 124 वीं बटालियन ने भारत-पाक सीमा पर छह हजार पौधे लगाए हैं। बीएसएफ के कमांडेंट सतविंदर सिंह सुदान ने बताया कि सभी जवानों ने पौधों की देखभाल का भी संकल्प लिया है।

शारदीय नवरात्रा के पांचवें दिन आज मां दुर्गा के स्कंद माता स्वरूप की पूजा अर्चना की जा रही है। सवाईमाधोपुर में चौथ का बरवाड़ा स्थित चौथ माता के मंदिर में बड़ी संख्या में श्रद्धालु पहुंच रहे हैं। जिले के सभी मंदिरों में पूजा अर्चना और अनुष्ठान के विशेष कार्यक्रम आयोजित किए जा रहे हैं। विभिन्न स्थानों पर गरबा के आयोजन भी किए जा रहे हैं। हमारे संवाददाता ने मंदिर के पौराणिक महत्व की जानकारी दी।

राजस्थान माध्यमिक शिक्षा बोर्ड ने राजस्थान अध्यापक पात्रता परीक्षा-रीट 2022 का परिणाम घोषित कर दिया है। रीट के मुख्य समन्वयक और बोर्ड के प्रशासक एल.एन. मंत्री ने बताया कि रीट लेवल एक की परीक्षा में 3 लाख 20 हजार 14 परीक्षार्थी शामिल हुए थे। इनमें से 2 लाख 3 तीन हजार 609 पात्र घोषित किए गए। इस तरह परीक्षा परिणाम 63 दशमलव छह तीन प्रतिशत रहा। लेवल 2 की परीक्षा में 11 लाख 55 हजार 904 परीक्षार्थी शामिल हुए थे। इनमें से 6 लाख 3 तीन हजार 228 परीक्षार्थी उत्तीर्ण हुए। इसका परिणाम 52 दशमलव एक-नौ प्रतिशत रहा।
